

Diagnozy: «ýygnak» / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 января, 2025

Diagnozy: "ýygnak" / satiriki hekaýa DIAGNOZY: «ÝYGNAK»



Men-ä walla, şu ýygnakdyr leksiýalardan halys basylýan. Asyl işe eliňi degreňok, kese ýykýar. Ez-bez bolupdyryn, ýygnak sesini eşitsem, bir hili endamym titirr edýär. Ynanaýyň, işe gitmeli bolanda edil ýaga depjek ýaly. Ýygnaksyz günümüz geçenok, kä günler yzly-yzyna ikisi-üçüsem bolýar. Elbetde, pylança ýygnak geçirmeli diýip onuňam ýokardan berilýän öz plany bardyr-da. Eý, aman, heý beýle-de bir zat bolar oguşýa. Diňe öňümizdäki hepde-de dagy sekiz ýygnak bar-how! Ynha, planlaşdyrylany şo, yöne şeýle geçirilýäniniň-ä hetdi hasaby ýok. Dat gününe. Çekip-çydar ýaly däl. Nätjek, adam başy daşdan gaty diýleni-dä. Birine barmasaňam, düşündirişiňi ýaz diýip dyzaşyp durlar.

Ýok, gowusy zähmet rugsadyny alyp uzagrak bir ýerik gitmeli. Gaçan gutular etmesem bolmaz. Ýüregi bire baglap bardym başlygyň ýanyna.

-Garaşyň azajyk. Selim Sapaýewiç ýygnak geçirip otyr-diýip, sekretar gyz sagadyna seretdi.

Men birden, diň arkan gaýdypdym. Birdenem, şu ýygnaga özümiň çagyrylmandygymy geň görüp begendim. Kabulhanada hernä kän garaşmaly bolmadym. Haý diýmän ýedi-sekiz sany adam ýüzüni sallaşyp çykyp gitdiler. Gözüm ýok ýaly girdim menem süssürlip.

-Başlyk aga jan, özüň bir murtuňy gymyldadaweri, ýogsama

halymyz teňdir.

-Hä, näme boldy? Ýa ýene-de planyňy...

Ol sözüni soňlaman köp manyly meniň ýüzüme seretdi. Onuň diýjek bolýan zadyna düşündim.

-Ýok, plany dolmak hakynda ýap-ýaňy ýygnajyk geçirdik... -
Ýygnajyk geçirmeli däl-de, ýygnak geçirmeli, ýygnak-diýip, ol
soňky sözüni has hetjikledibräk aýtdy.

-Başlyk aga, bagyşla. Ýygnak geçirdik, çäre-de işläp düzdük,
elli ýedi punktdan ybarat.

-Ýeri, onda indikiň näme?

-Zähmet rugsadyna çykyp bolmazmyka? !

-Haçandan?

-Mümkin bolsa, ynha, hut şuş-şu minutdan.

Selim Sapaýewiç sesini çykarman kalendaryny agdaryşdyrды. Onuň
gür gara gaşlary taýly gezek бүрүlip ýazyldy. Elindäki ruçkasy
bilen stoly tyrkyldatdy.

-Tak, tak, ta-ak. Grafik boýunça haçan otpuskaň?-

Wah, bar zat bulaşjag-ow. Howatyrlandym. Her niçigem bolsa
dogrusyny aýtmaly.

-Grafik boýunçar-a ýene-de bir hepde gowrak bar.

-O-ho-ho-ow! Ol-a bir hepde oguşya, ýekeje günem maslahatsyz
çözüp biljek däl. Häzir döwrüň talaby şeýle. İşler üýtgedilip
gurulýar, düşnüklimi?! Bu meseläni, han ogul, ilki bilen-ä öz
sehiňizde ýygnanyşyp çözmeli. Olar makullasalar, onsoň ýerli
komiteriň ýygnagyna aýtmaly. Meseläniň özbaşdak çözülyän
döwründen bir wagt oba göçdi...

Ýagyşdan gaçyp damja uçraýdym öýdýän. Baý bir maslahat yzyna
maslahat geçdi-ow. Hernä, çekeleşik bir-nol hasaby bilen meniň
peýdama gutardy.

Niredesiň Gara deňzi kenary diýip uçdum mundan. Şu tükeniksiz
ýygnaklardan bir salym-a gulagym dynç bolsa gerek. Ine,
meýmiräp ýatan mylaýym deňiz suwy. Ýarym-ýalaňaç adamlardan
ýaňa onuň kenarynda aýak basara ýer ýok. Menem çykarynyp
aýagymy suwa sokdum. Edil şol pursat reproduktordan kimdir
biriniň çasly çykýan sesi eşidildi.

-Üns beriň, üns beriň! Gepleýär ýerli radiouzel. Hormatly dynç
alýan ýoldaşlar! Häzir suwda ýüzüş ylymlarynyň kandidaty
Iwanow «Adam we deňiz» diýen temada leksiýa okajak. Üns berip
diňlemegiňizi haýyş edýäris. Başlaberiň!

Mylaýymdan ýakymly ses ýaňlandy:

-Planetamyzyň köp böleginiň suwdugyny özüňizem bilýänsiňiz.

Suw bilen oýun etmek bolmaz, ýoldaşlar. Ägä boluň, ol gaty eýmenç zatdyr. Men muny sizi gorkuzmak üçin aýdamok. Sözümiziň gury bolmazlygy üçin geliň, gowusy sanlara ýüzleneliň. Dek düýnüň özünde ýurdumyz boýunça 70 adam suwuň pidasy boldy. Hawa, şeýle ýagdaý her gün gaýtalanýar. Dogry, bu sanyň azalmagy üçin köp çäreler durmuşa geçirilýär. Ýöne gark bolanlary halas edijileriň işinden heniz biziň göwnümüz suw içenok. Ýogsam tutuş ýurdumyz boýunça her gark bolýan adama aýlykly-günlükli 1250 sany halasgär düşýär. Olaryň tijenmekleri zerur. By meselede biz Amerikanyň Birleşen Ştatlaryndan yza galýas. Olarda her 100 müň adamdan 252-si, bizde bolsa 6,67-si gark bolýar. Munuň özi çydamsyz ýagdaýdyr, ýoldaşlar. Olaryň yzyndan ýetip geçmeklik üçin belki suwa düşünmämizi azaldarys, ýoldaşlar. Halasgärleriň-ä näme, ýüpüniň üstünde odun goýarlygy ýok.

Indi bolsa iki agyz öz plýažyňyz hakynda. Şu ýylyň birinji ýarymynda geçen ýylyň degişli döwürdäkisinden gark bolanlaryň sany iki ýarym adam azaldy. Munuň özi guwandyrjy faktdyr, ýoldaşlar. Arkaýynçylyga ýol bermek bolmaz. Adamçylykdyr, birden suwuň aşagynda heläk bolaýsaňyz, ur-tut halas edijilere jaň ediň. Olaryň telefony...

Ýaňy suwa degen aýagym yza çekildi. Dogrusy, gorkdum. Bilmän ýörüpdiris, asyl suw bir ýuwdarha eken-ä. Be, indi deňziň ýakasyna gelibem suwa düşünmän gidäýmeli bolarmyka?!

Reproduktordan başky gürläniň sesi eşidildi:

-Indi bolsa bildirişimizi diňläň! Şu gün agşam dynç alyş öýüniň ýazky klubynda leksiýa boljak...

«Leksiýa» sözünü eşidenimden, başym aýlanyp başlady. Birdenem, gürpüldäp gaýtdym gapdallygyma. Hernä suwa ýykylmandyryn, şoňa-da şükür...

Gözümi açsam, dogtorda ýatan ekenim. Ak ýektaýly gelin meniň nireden gelendigimi sorady. Jogap berip ýetişmänkäm gapy açyldy.

-Galina Nikolaýewna, siz näme ýygnaga baraňzok, garaşyp otyrlar ahbetin. Syrkawyň gaçyp gitjek ýeri ýok. Ýörüň hany... Ol sesiň eýesiniň kimdigini bilip bilmedim. Sebäbimi?! Sebäbi, özümden gidipdirin.

Hormatly okyjy, ýogsa-da, sen meniň keselimiň başynyň nämedigini aňansyň-la?!

Berekella, gaty dogry. Keselimiň diagnozy: «ýygnak»

Täçmämmet JÜRDEKOW,

Türkmenistanyň Halk ýazyjysy. Satiriki hekaýalar